

آئینہ ثقافت کے زیر اہتمام گوہر ہند ایوارڈ تقریب

لکھنؤ: ۱۵ مئی ۲۰۱۸ء

اتر پردیش پریس کلب، لکھنؤ میں سلام لکھنؤ آئینہ ثقافت کے زیر اہتمام گوہر ہند ایوارڈ تقریب کا کامیاب انعقاد کیا گیا۔ پروگرام میں ریاستی اطلاعات کمشنر جناب حافظ عثمان نے مہمان خصوصی کے طور پر شرکت کی۔ پروگرام میں موسیقی اور طبلہ کے فنکاروں نے اپنی صلاحیتوں کا مظاہرہ کیا۔ مہمان خصوصی نے پروگرام میں شامل فنکاروں کو مبارکباد دی اور خوشی کا اظہار کرتے ہوئے ان کے روشن مستقبل کی تمنا کی۔ جنہیں کنہیں وجوہات کی بنیاد پر کامیابی نہیں مل سکی، انکی حوصلہ افزائی کرتے ہوئے انہوں نے کہا کہ ہمیں کبھی ہار سے مایوس نہیں ہونا چاہئے۔ اگر ہم پختہ عزم کے ساتھ آگے بڑھیں گے تو ہمیں یقینی طور پر کامیابی ملے گی۔ پختہ عزم اور خود اعتمادی ہی ہماری کامیابی کی اصل کلید ہے۔

ریاستی اطلاعات کمشنر نے فنکاروں کو خطاب کرتے ہوئے کہا کہ محنت اور لگن سے ہر مشکل منزل حاصل کی جاسکتی ہے۔ جو محنت، لگن اور روزانہ ریاض کرتے ہیں، ان کو انکی محنت کا پھل ضرور ملتا ہے۔ جو اپنے اساتذہ کی عزت کرتا ہے، وہیں انکی دعاؤں سے ہمیشہ ترقی کرتا ہے اور انہیں کا نام روشن ہوتا ہے، نیز سماج میں انہیں ہی شہرت اور ترقی نصیب ہوتی ہے۔

پروگرام کے کوآرڈینیٹر جناب عامر مختار نے مہمان خصوصی کو گوہر ہند-2018 ایوارڈ سے نوازا اور فخر موسیقی کا ایوارڈ گلشن بھارتی کو دیا۔ پروگرام میں یوگیش پروین، سید اظہار علی، اکشن لال سونی، شادات عثمان، سونم بھارتی، ایل مشرا، راجیش جیسوال اور دیگر معزز افراد موجود تھے۔

☆☆☆☆☆